



## **Qorti tal-Appell Kriminali**

**Onor. Imhalled Dr. Edwina Grima LL.D.**

**Appell Numru: 141/2016**

**Il-Pulizija**

**vs**

**Jonathan Attard**

detentur tal-karta ta' l-identita' numru 423584(M)

Illum, 31 ta' Jannar, 2020

Il-Qorti,

Rat l-akkuzi dedotti kontra l-appellant Jonathan Attard quddiem il-Qorti tal-Magistrati (Malta):

Talli 'b' diversi atti magħmulin minnek, ukoll jekk fi zminijiet differenti kisru l-istess dispozizzjoni tal-Ligi u gew magħmula b' rizzoluzzjoni waħda, dawn l-atti jitqiesu bhala reat kontinwat (Kap 9 Artiklu 18), inqas li taghti lil Raisa Micallef, is-somma ta' mitt (100) euro kull gimgha, ffissata minn dik il-Qorti jew stipulate fil-kuntratt bhala manteniment ghal uliedek fi zmien hmistax-il jum minn dak il-jum li fih, skond l-ordni jew dak il-kuntratt kellha tithallas is-somma. Dan ghax-xhur ta' Awwissu, Settembru, Ottubru u Novembru 2015.

Rat is-sentenza tal-Qorti tal-Magistrati (Malta) tal-14 ta' Marzu, 2016 fejn il-Qorti wara li rat l-Artikolu 338(z), 18 tal-Kapitolu 9 tal-Ligijiet ta' Malta, sabiet lill-imputat hati u ghaldaqstant kkundannatu tlett xhur prigunerija.

Rat ir-rikors tal-appellanti Jonathan Attard minnu pprezentat fis-17 ta' Marzu, 2016 fejn talab lil din il-Qorti joghgobha tikkonferma s-sentenza appellata fejn sabiet lill-appellanti hati u tirrevoka l-piena inflitta u minflok tinfliggi piena iktar idonea u inqas harxa li tirispekkja l-każ in ezami.

Rat l-aggravji tal-appellanti u cioe':-

L- Aggravju - illi l-appellanti jikkontendi li l-piena nflitta fuqu hija wahda esaġerata tenut kont il-fatt li l-appellant ma riedx li jahrab mill-obbligi tieghu imma kienet biss kwistjoni li sa dakinhar tas-sentenza appellata kien ghadu mhuwiex f'posizzjoni li jhallas il-manteniment imsemmi.

Illi l-appellanti ghaddej minn diffikultajiet finanzjarji kbar minhabba li mhux biss huwa kien ghadu kemm fetah negozju sabiex jibda jipprattika bhala *tattoo artist*, liema negozju gabu f'hafna pisijiet u hafna diffikultajiet finanzjarji, izda issa dan in-negozju qieghed jisfaxxa fix-xejn u jfalli.

Fil-fatt fil-prezent in-negozju tal-esponenti falla tant li anki n-numru tal-VAT nehha u anki l-kirja u gestjoni ma qieghda ssir xejn.

Illi l-appellanti sab ruhu rinfaccjat b'cirkostanzi li ma kellux kontrol fuqhom, fejn huwa pprova jaghmel ghall-ahjar izda sfalu fix-xejn.

Illi kienu d-dikjarazzjonijiet foloz tal-parte civile li wasslu sabiex jigi fis-seħħ digriet bħal dan mertu ta' dan l-appell li qieghed iwassal lil-appellanti sabiex jiskonta diversi pieni l-habs.

Illi fis-sentenza deċiża mill-Appell Kriminali fl-ismijiet Il-Pulizija vs. Publius Said deċiż fid-9 ta' Lulju 2003 u f' diversi sentenzi sussegwenti:

'l-għan ewlieni tal-leġislatur meta ntroduċa din il-kontravvenzjoni xi ftit tas-snin ilu kien li jgħib pressjoni fuq persuni li jkunu riluttanti li jhallsu manteniment lid-dipendenti tagħhom u mhux li jippunixxi biss għall-ksur tal-ordnijiet tal-Qrati, li kif intqal għandhom dejjem jiġu obduti u osservati skruplozament.'

Illi fis-sentenza deċiża fl-ismijiet Il-Pulizija vs. Anthony Azzopardi deċiża fis-26 ta' Settembru 2011, deċiża mill-Qorti ta' l-Appell Kriminali (per Prim' Imhalled David Scicluna) gie deċiż li in vista ta' dak deċiż fis-sentenza il-Pulizija vs. Publius Said, *'konsegwentement għandu jkun hemm temperament fil-piena'* u dik il-Qorti rriformat is-sentenza appellata, rrevokata in kwantu kkundannat lill-appellant għal xahar priġunerija, u minflok kkundannatu għall-ħlas ta' *ammenda* ta' tmienja u ħamsin ewro u tlieta u għoxrin centezmu (€58.23), liema somma tiġi kkonvertita f'ħamest ijiem detenzjoni jekk ma tithallasx minnufih.'

Illi anki fis-sentenza deċiża mill-Qorti ta' l-Appell Kriminali fl-ismijiet Il-Pulizija vs. Mario Gafà, deċiż fl-1 ta' Novembru 2010 (Appell Kriminali Numru 259/2010) fejn l-imputat kien akkuzat talli ma ħallasx il-manteniment għax-xhur ta' Awissu 2009, Settembru 2009, Ottubru 2009 u Novembru 2009, l-ewwel Qorti kienet ikkundannatu xahar priġunerija sospizi għal sena ai termini tal-Artikolu 28A tal-Kapitolu 9 tal-Liġijiet ta' Malta u ordnatu sabiex iħallas is-somma ta' elfejn u tmienja u erbghin euro (€2,048).

Illi nonostante dan, dwar din il-piena msemija f' din is-sentenza citata, l-Qorti tal-Appell Kriminali kienet irriformat s-sentenza appellata, irrevokata in kwantu kkundannat lill-imputat Mario Gafà xahar prigunerija sospizi għal sena ai termini ta' l-Artikolu 28A tal-Kapitolu 9 tal-Ligijiet ta' Malta u ordnat li jhallas is-somma ta' elfejn u tmienja u erbghin euro (€2,048) fi zmien tliet (3) xhur ai termini ta' l-artikolu 28H tal-Kap 9 tal-Ligijiet ta' Malta u minflok a tenur ta' l-Artikolu 15 tal-Kapitolu 9 tal-ligijiet ta' Malta, twiddu biex ma jergax u tikkonferma s-sentenza appellata fil-bqija.'

Illi fil-kawza fl-ismijiet Il-Pulizija vs. Joseph Brincat deciza mill-Qorti ta' l-Appell Kriminali fil-21 ta' Mejju 2013, l-imputat kien akkuzat talli ma' hallasx manteniment għax-xhur ta' Ġunju 2011 u Lulju 2011, l-ewwel Qorti kienet ikkundannatu xahar prigunerija sospiz għall sena ai terminu tal-Artikolu 28A tal-Kapitolu 9 u ordnat lill-imputat sabiex ihallas is-somma ta' erba mitt euro (€400) fi zmien xahar ai termini tal-Artikolu 28H tal-Kapitolu 9 tal-Ligijiet ta' Malta.

Illi din l-Onorabbli Qorti kienet laqgħet l-aggravju tal-appellant dwar il-piena u bidlet u rrevokat il-piena ta' *'xahar prigunerija sospiza għal sena u minflok qed tikkundannah ihallas amenda ta' €58.'*

Għalhekk, tenut kont tal-verosimilita tal-kaz tal-appellanti għal dawk tas-sentenzi hawn fuq citati li l-appellanti jikkontendi li hemm lok għal mitigazzjoni tal-piena erogata mill-ewwel Onorabbli Qorti;

Rat l-atti kollha tal-kawza.

Semgħet it-trattazzjoni tal-partijiet.

Rat il-fedina penali aggornata tal-appellant ezebita mill-prosekuzjoni fuq ordni tal-Qorti.

Illi mill-verbal tas-seduta tal-lum rrizulta illi l-manteniment dovut ghax-xhur indikati fl-akkuza thallas fl-intier tieghu. Dan gie ikkonfermat mill-parti leza, Raisa Micallef seduta stante.

Ghaldaqstant ghalkemm l-akkuza xorta wahda tirrizulta ippruvata, madankollu hemm lok ghall-varjazzjoni fil-piena.

Ghal dawn il-motivi il-Qorti taqta u tiddeciedi billi tirriforma s-sentenza appellata, filwaqt li tikkonfermaha fejn din sabet htija fl-appellant ghar-reat lilu addebitat, tghaddi biex tvarja il-piena inflitta u wara li rat l-artikolu 22 tal-Kapitolu 446 tal-Ligijiet ta' Malta tilliberah bil-kundizzjoni ma jikkomettiex reat iehor fi zmien sena mil-lum.

Il-Qorti twissi lil hati bil-konsegwenzi skont il-ligi jekk huwa jikkometti reat iehor matul il-perijodu ta' liberta' kondizzjonata.

(ft) Imhallef

Vera Kopja

Joyce Agius

Deputat Registratur